

СОВЕТСКАЯ БЕЛАРУСЬ

ОРГАН ЦК І МІНСКАГА АБКМА КП(б)Б

№ 39 (7369)

АўТОРАК, 21 КРАСАВІКА

1942 г.

БРАТЫ БЕЛАРУСЫ!

ПАРТЫЗАНЫ І ПАРТЫЗАНКІ!

НЯМЕЦКІЯ ВОЙСКІ, АДСТУПАЮЧЫ, ГРАБЯЦЬ І ПАЛЯЦЬ ВЁСКІ, ЛІХАМАНКАВА СПЯШАЦЬ ВЫВЕЗЦІ НАГРАБЛЕНУЮ МАЁМАСЦЬ. НЕ ДАВАЙЦЕ ФАШЫСТАМ ВЫВОЗІЦЬ НАГРАБЛЕНУЮ МАЁМАСЦЬ І ХАРЧАВАННЕ У ГЕРМАНІЮ! НЕ ДАВАЙЦЕ ПАЛІЦЬ ВЁСКІ! АРГАНІЗУЙЦЕ АБАРОНУ КОЖНАЙ ВЁСКІ, КОЖНАГА КАЛГАСА!

Беларусы! Узнімайцеся на ўсенародную партызанскую вайну!

Перашкаджайце нямецкаму грабежніцтву і вывазу вашага багацця ў Германію!

Уварваўшыся на нашу зямлю, фашысцкія марадзёры з першых дзён пачалі грабіць усё, што трапляла ім пад рукі. Іх армія — гэта армія забойцаў і бандытаў, зладзеяў і разбойнікаў з вялікай дарогі. Там, дзе яна ступіць — там становіцца пуста: што саранча прайшла. Хлеб і вопратку, жывёлу і птушку — усё забірае агаладалая арава драпежнікаў. Яны дачыста абабралі наш беларускі народ, пусціўшы па свеце тысячы жабракоў і сірот.

Асабліва жорстка лютуе нямецкая грабежніцкая армія цяпер, калі пад магутнымі ўдарамі Чырвонай Арміі яна адступае і здае горад за горадам, вёску за вёскай. Усе набыткі яна забірае да апошняй ніткі. Спяшаецца больш нагарабіць і вывезці ў згаладалую Германію. Нашым хлебам, нашым дабром крывава Гітлер хоча падняць дух галоднага насельніцтва краіны, адцягнуць дзень сваёй ганебнай пагібелі.

БРАТЫ-БЕЛАРУСЫ! АДСЯКАЙЦЕ РУКІ УСІМ НЯМЕЦКІМ БАНДЫТАМ І ЗЛАДЗЕЯМ, ЯКІЯ ЯНЫ ПРАЦЯГВАЮЦЬ ЗА ВАШЫМ ДАБРОМ.

ВЫ САМІ ГАСПАДАРЫ СВАІХ БАГАЦЦАЎ. ПЕРАШКАДЖАЙЦЕ-Ж НЯМЕЦКАМУ ГРАБЕЖНІЦТВУ, НЕ ДАВАЙЦЕ ВЫВОЗІЦЬ У ГЕРМАНІЮ ЖЫВЁЛУ, ХЛЕБ, НАСЕННЕ. Хай ваш мужны пратэст супроць наглага грабежніцтва ператворыцца ў сакрушальную адплату фашыстам за ўсе іх крывавае злачынствы.

Усе як адзін бярыце ў рукі зброю. Узнімайцеся на ўсенародную партызанскую вайну. Арганізуйце ўзброеную барацьбу супроць грабежнікаў. Нападайце на іх атрады, на абозы з нагарабленым дабром. Хавайце ад ворага ўсё ваша дабро, што здабыта працай рук ваших.

Хай пухне, здыхае пракляты забойца і звер — фашысцкі нягоднік, які ступіў на нашу зямлю, каб занявольіць яе, грабіць і абжыраць. Помсціце, жорстка і бязлітасна фашыстам за ўсе іх чорныя крывавае справы. Кожны ваш смелы ўдар па ворагу набліжае нашу перамогу.

А яна ідзе з сонечнага ўсхода, набліжаецца да вас. Гераічныя воіны Чырвонай Арміі на сваіх сцягах нясуць вам вызваленне.

Родныя браты!

Мы заклікаем вас да свяшчэннай помсты!

Няхай не ведае жалю і літасці да забойцаў-грабежнікаў ваш гнеў і ваша нянавісць.

СМЕРЦЬ НЯМЕЦКІМ АКУПАНТАМ!

ДЗЯРЖАЎНАЯ ВАЕННАЯ ПАЗЫКА ПЕРАВЫКАНАНА ЗА ДВА ДНІ

ВЫПУШЧАНАЯ 14 КРАСАВІКА Г. Г. ДЗЯРЖАЎНАЯ ВАЕННАЯ ПАЗЫКА 1942 ГОДА НА СУМУ 10 МІЛЬЯРДАЎ РУБЛЁЎ РАЗМЕШЧЕНА ПА 15 КРАСАВІКА ўКЛЮЧНА, ГЭТА ЗНАЧЫЦЬ ЗА ДВА ДНІ, НА 10 МІЛЬЯРДАЎ 68 МІЛЬЕНАЎ РУБЛЁЎ, ШТО АЗНАЧАЕ ПЕРАВЫКАНАННЕ НА 68 МІЛЬЕНАЎ РУБЛЁЎ.

ПАДПІСКА ПРАДАЎЖАЕЦА.

Беларускія партызаны падпісваюцца на пазыку

Ад камандзіра партызанскага атрада тав. Г., які дзейнічае ў адным з акупіраваных раёнаў Беларусі, атрымана наступнае паведамленне:

«Мы, сабраўшыся на мітынг, вітаем выпуск Ваеннай Пазыкі. Падпісваемся на суму 12.065 рублёў.

Няхай жыве радзіма і вялікі Сталін!».

Другі партызанскі атрад, дзе камандзірам тав. Н., перадаў наступную радыёграму:

«Вітаем выпуск Ваеннай Пазыкі. Падпісваемся на суму 26.000 рублёў.

Прывітанне роднай Маскве!

Смерць нямецкім акупантам!»

3 паведамленняў Совецкага Інформбюро

За час з 16 па 18 красавіка нашы войскі на некаторых участках фронта вялі наступальныя баі супроць нямецка-фашысцкіх войск і палепшылі свае пазіцыі.

За час з 15 па 17 красавіка знішчана 67 нямецкіх самалётаў.

Нашы страты за гэты-ж час — 15 самалётаў.

Нашы караблі ў Барэнцавым моры патапілі танкер праціўніка водазмяшчэннем 10.000 тон. Таксама нашы караблі ў Барэнцавым моры тарпедыравалі транспарт праціўніка водазмяшчэннем 9.000 тон і другі транспарт водазмяшчэннем 8.000 тон.

★

Гвардзейская кавалерыйская часць (Заходні фронт) авалодала 4 населенымі пунктамі. Праціўнік панёс вялікія страты ў жывой сіле і тэхніцы. Гітлераўцы спрабавалі вярнуць захопленую нашымі байцамі вышыню. Яны кінулі ў атаку 16 танкаў. Але страціўшы 5 машын, адкаціліся назад. Экіпаж аднаго танка ўзяты ў палон.

На другім участку фронта наша часць за адзін дзень захапіла 11 нямецкіх гармат, 59 кулямётаў, 250 вінтовак, 16 аўтаматаў, 3 радыёстанцыі і шмат іншай зброі. Другая наша гвардзейская кавалерыйская часць заняла два населеныя пункты.

★

На адным з участкаў Калінінскага фронта нашы часці прадаўжаюць

ВЫНІКІ БАЯВОЙ ДЗЕЙНАСЦІ БЕЛАРУСКІХ ПАРТЫЗАН

За некалькі месяцаў партызаны Беларусі знішчылі каля 9 тыс. нямецкіх салдат, больш 250 афіцэраў, некалькі генералаў і 316 ворагаў народа — здраднікаў, правакатараў.

Партызаны ўзарвалі многа паяздоў, арганізавалі рад крушэнняў на чыгунцы і знішчылі 400 вагонаў з узбраеннем, боепрыпасамі і харчаваннем, узарвалі каля 50 чыгуначных і 115 шасейных мастоў, 70 складаў з боепрыпасамі і гаручым.

За гэты-ж час партызаны разграмілі 12 штабаў воражых войск, знішчылі больш 40 самалётаў, больш 200 танкаў і броневікоў, каля паўсотні гармат, тысячы аўтамашын, пяць матарных лодак і многа павозак з боепрыпасамі. Разбурана тэлеграфная і тэлефонная сувязь на працягу больш 160 кілометраў.

У баях з нямецкімі акупантамі партызаны захапілі багатыя трафеі, у тым ліку 133 кулямёты, 3 гарматы, 124 аўтаматы, 1125 вінтовак, 3 радыёстанцыі, звыш 30 тысяч патронаў і многа іншай ваеннай маёмасці.

Гэта далёка няпоўныя звесткі аб гераічнай барацьбе нашых беларускіх партызан за некалькі месяцаў.

Мацнеюць удары беларускіх партызан па ворагу

З набліжэннем Чырвонай Арміі да беларускай зямлі шырэе разгортваецца дзейнасць нашых слаўных партызан. Яны ведаюць, што Чырвоная Армія ідзе, што яна ўжо зусім блізка. І яны б'юць няшчадна ворага з тыла, знішчаюць адступаючыя орды фашысцкай грабежніцкай арміі.

ЗНІШЧЫЛІ 768 АКУПАНТАЎ

Смела гromяць нямецкіх захопнікаў партызанскія атрады «Баці» і тав. З. З 15 сакавіка па 5 красавіка партызаны знішчылі 768 нямецкіх салдат і афіцэраў, 13 аўтамашын, узарвалі 9 ДЗОТ'аў, мост і тры склады з боепрыпасамі. Узяты ў палон 10 афіцэраў і 3 паліцэйскіх.

МУЖНЫ ПАЯДЫНАК З ВОРАГАМ

Нядаўна на адной з дарог рухаўся карны атрад з 500 фашыстаў. Мужныя партызаны, таварышы С. і Л. наладзілі засаду, сустрэўшы ворага кулямётным агнём. Звыш 50 фашыстаў знайшлі магілу ад меткіх куляў партызан. Сілы ворага былі значна большымі, але партызаны бясстрашна і мужна вялі барацьбу. Варожай куляй тав. С. быў ранены ў нагу. Немцы пачалі праследваць гераічнага воіна. Ён не разгубіўся, ён прадаўжаў няроўную, але смелую, сапраўды багатырскую, схватку. І выпусціўшы апошнюю кулю, ён стаў знішчаць гітлераўцаў нажом.

УДАЛЫЯ АПЕРАЦЫІ

Ні днём, ні ўночы не дае спакою нямецкім акупантам партызанскі атрад «За радзіму». За апошнія дні атрад правёў рад удалых аперацый, у час якіх знішчана 205 нямецкіх салдат, 6 афіцэраў і 20 паліцэйскіх. Партызаны не раз перарывалі сувязь паміж штабамі нямецкіх часцей. Толькі ў апошніх баях партызаны захапілі ў гітлераўцаў 3 кулямёты, 6 аўтаматаў, 36 вінтовак, 5 бінокулярных і да 10.000 патронаў.

ЗАСАДА ЛЯ ДАРОГІ

Атрад партызан пад камандаваннем тав. Ж. арганізаваў засаду на адной з дарог, якая злучае два вялікіх населёных пункты. Па дарозе ішла калона нямецкай пяхоты. Нечакана напаўшы на ворага, партызаны знішчылі 22 гітлераўцы і захапілі ручны кулямёт, мінамёт, 6 вінтовак і некалькі аўтаматаў.

ПАЯЗДЫ ЛЯЦЯЦЬ ПАД АДКОС

Партызанскі атрад пачае з тав. Б. замінаваў чыгунку і пусціў пад адкос нямецкі вайсковы эшалон. Забіта і ранена звыш 150 гітлераўцаў. У суседнім раёне партызаны ўзарвалі вялікі чыгуначны мост і арганізавалі крушэнне нямецкага поезда з боепрыпасамі.

Ачышчайце беларускую зямлю ад нямецкіх акупантаў!

ПАДАРУНКІ ДЛЯ ФРАНТАВІКОЎ АД БЕЛАРУСКІХ СЯЛЯН АКУПІРАВАНАГА НЕМЦАМІ СЯЛА

Працоўныя аднаго акупіраванага немцамі сяла ў Беларусі сабралі многа падарункаў для Чырвонай Арміі.

15 падвод з падарункамі савецкіх патрыётаў, не зважаючы на смяртэльную небяспеку, пераправілі праз фронт і ўручылі іх байцам адной чырвонаармейскай часці.

Беларуская інтэлігенцыя верна служыла і будзе служыць свайму народу

Нямецкія вандалы і разбойнікі, захапіўшы нашу родную Беларусь, думалі паставіць наш народ на калені, прымусяць яго пакорна схіліць галаву перад псамі-акупантамі. Але не такі беларускі народ, які, дзякуючы партыі Леніна—Сталіна, пазнаў шчаслівае жыццё, атрымаў сваю дзяржаўнасць. Ён горды і свабодалюбівы, мужны і ваяўнічы. Ён ніколі не будзе рабам.

Фашысты хочуць знішчыць беларусаў. Яны запойнілі нашу краіну шыбеніцамі, канцэнтрацыйнымі лагерамі, засценкамі гестапо. Яны не навідзяць нашу нацыянальную культуру і руйнуюць, паліць усе яе здабыткі. Для сваіх брудных спраў не знайшоў Гітлер сабе падручных сярод беларусаў. Толькі адзінкі — самы ганебны і праджны зброд — пайшлі да яго на службу.

Уся беларуская інтэлігенцыя — яе артысты і пісьменнікі, кампазітары і мастакі — асталася вернай і адданай свайму народу. На рабоце ў савецкім тылу, у партызанскіх атрадах у варожым тылу яна робіць усё для разгрома ненавіснага ворага.

За час вайны ўсе мы зрабілі і прадаўжаем рабіць максімум таго, што можам для далейшага працівання нашага любімага беларускага мастацтва. Я ўдзельнічала ў дзесятках канцэртаў, спявала беларускія народныя песні. І ўсюды бачыла — з якой любоўю іх слухае савецкі народ. Выступала таксама ў оперных спектаклях.

Прадаўжаю работу над новымі беларускімі песнямі. Сумесна з кампазітарам, заслужаным дзеячам мастацтваў М. Э. Шнейдэрманам мы стварылі песні «Мы ідзем, Беларусь», «У калодца» (партызанская песня) і інш.

Зараз разам з кампазітарам, заслужаным дзеячам мастацтваў Е. К. Цікоцікам працую над песнямі «Беларусі» і «Партызанка». Гэтыя песні ў бліжэйшы час будуць выконвацца для беларускага народа праз радыёстанцыю «Савецкая Беларусь».

Гэтымі днямі здымалася ў кіно для журнала «Работнікі мастацтва — Чырвонай Арміі», дзе выконвала «Развітальную песню дачкі». Рыхтуюся зараз для прадстаўчых выступленняў у сваім родным беларускім оперным тэатры, які знаходзіцца ў гор. Горкім.

Блізак радасны дзень нашай перамогі над гітлераўскімі разбойнікамі. Мы будзем дапамагаць нашаму народу, нашай Чырвонай Арміі, каб хутчэй вызваліць беларускую зямлю ад фашысцкай нечысці.

Мы хутка прыдзем! Мы вернемся, наш родны беларускі народ, і будзем як і раней служыць табе сваёй творчасцю аддана і шчыра.

Л. П. АЛЕКСАНДРОўСКАЯ,
Народная артыстка СССР
і БССР.

ТРЫКАТАЖНІКІ ПРАЦУЮЦЬ НА АБАРОНУ

Віцебская трыкатажная фабрыка «Сцяг індустрыялізацыі» — адно з буйнейшых трыкатажных прадпрыемстваў Саюза — у пачатку ліпеня мінулага года была эвакуіравана ўглыб нашай краіны. Калектыву фабрыкі не пакінуў нямецкім захопнікам ні абсталявання, ні гатовай прадукцыі, ні сыравіны.

Больш 650 кваліфікаваных рабо-

чых фабрыкі і асноўныя кадры спецыялістаў выехалі на новае месца, каб прадаўжаць выпуск патрэбнай краіне прадукцыі.

Цяпер рабочыя фабрыкі з вялікім вытворчым уздымам працуюць на карысць Чырвонай Арміі, выконваюць заказы фронту. Калектыву фабрыкі з поспехам правёў падпіску на Дзяржаўную Ваенную Пазыку.

ДЗЕНЬ ДОБРЫ, БЕЛАРУСЬ!

Александр АСТАПЕНКА

Дзень добры, Беларусь, край родны,
любый мой!
Устань з руін, сцінь з плеч цяжар
прымусу
І раны цяжкія абмый жывой расой,
З Усходу што спадзе на нівы беларусаў.

Вясёлка яркая карамыскам-дугой
Адтуль, дзе сонца вечна маладое,
Над далеччу ўзышла істужкай залатой
І неба стала чыстае, тугое.

Выходзь, народ — герой, герояў
сустракаць,
Яны ўжо блізка ля тваіх прастораў,
Сцягі зарой чырвонай зіханняй,
І слава іх ідзе вячэстым борам.

І сярод воінаў пазнаеш ты сыноў,
Табой узрошчаных і ўзгадаваных дбала,

Хай гонар поўніць сэрца за байцоў,
Іх маці — беларуска калыхала.

Яны магутныя, як волаты-дубы,
Высокія, як сосны ў нашым лесе,
А вочы сінія, як некалі ў нас быў
Над краем небасхіл пры добрым лесе.

Вясноваю паводкай змый, мой край,
Сляды крыві варожай, спусташэнняў,
На святы вызваленні ты спяшай,
Апрануты ў святочнае адзенне.

Дзень добры, Беларусь, край родны,
любый мой!
Устань з руін, сцінь з плеч цяжар
прымусу

І раны цяжкія абмый жывой расой,
З Усходу што спадзе на нівы беларусаў.

КАТ У БЕЛАЙ МАНІШЦЫ

Дурны суддзя, пра якога расказваецца ў беларускіх народных апавяданнях, ніяк не мог высніць, хто большы злодзей — ці той, што краў, ці той, што прымаў крадзенае, ці той, што камандаваў і тым і другім, і жыў з іх зладзейскай работы. Дурны суддзя паглядзеў на твар і рукі кожнага і сказаў таму, што краў:

— У цябе-ж не твар, а такое зладзейскае рыла, якога свет не бачыў! Ад зладзейскай работы ў цябе на пальцах нават і не мазалі, а гузы! Вось табе 25 бізуноў! А ў таго, што прымаў крадзенае, суддзя ўбачыў твар крыху далікатнейшы і мазалі меншыя. Ён даў яму 15 бізуноў. Калі-ж да суддзі падышоў той, што жыў з крадзенага і натхняў зладзейў, суддзя абянтаўся: перад ім быў далікатны твар і замест мазалёў на белых пальцах прысценкі. Суддзя скланіўся і прагаварыў:

— Няхай ваша ласка зробіць ласку выбачыць мне, што я гэтым дурням мала даў. Даю ім яшчэ па 10 бізуноў накідкі! Яго ласка горда кінула галавой і папанску вышла з суда, ганарыста паглядаючы на ўвесь свет.

Вы ведаеце, што такое Розенберг, нямецкі барон і гітлераўскі падручны? Гітлер паставіў яго начальнікам над усімі акупіраванымі ім савецкімі землямі. У гэтага Розенберга на белых пальцах прысценкі. Свайго далікатнага пальца ён не запэчвае аб вісельную вяроўку. Ён толькі памахвае стэкам, або варухне губамі і нашым людзям накладваюць пяццю на шыю нямецкія стварэнні са зладзейскімі рыламі, якіх не бачыў свет. А Розенберг, вярнуўшыся ў маенткі, якімі да рэвалюцыі ўладаў у Прыбалтыцы яго бацька, фатаграфіруецца са спіснутымі губамі, што павінна вызначаць яго ганарыстую цвёрдую толю. Што і казаць! Пастаўце вы яго ра-

зам з Гітлерам, а з другога боку з тым дурным папыхачам, які ад шчырай працы каля вісельні панаціраў сабе вяроўкай мазалі на пальцах. Паміж гэтых двух лычоў Розенберг будзе выглядаць як далікатная паненка, да якога ён не падобна хіба толькі тым, што кожны дзень дае распараджэнні колькі да заходу сонца падняць вяроўкай людзей на вісельню.

Адным словам, у яго ёсць усё тое, з чаго той дурны суддзя не пазнаў над далікатным абліччам бандыцкага рыла.

Беларусы пад залатымі розенбергаўскімі прысценкамі бачаць крывавае пальцы бандыта і ката, які ўзначальвае над народам крывавае гітлераўскае ўладу. Дачыненне беларускага народа да гэтай улады такое, што Розенберг павінен быў напісаць у сваім загадзе, што ўстанаўлена ім у Прыбалтыцы сістэма ўпраўлення «не будзе распаўсюджвацца на Беларусь, бо ў выніку 23-годняга прабывання большавікоў у ўладзе, у Беларусі няма яшчэ ўмоў для арганізацыі гэтага ўпраўлення. Калі будуць знішчаны ўсе сляды большавізма, то Беларусь будзе рэканструіравана...»

Выходзіць, што вяльможнаму кату Розенбергу так і не дачакацца той пары, калі яму можна будзе як ён сам захаце ўстанавіць на Беларусі сваё ўпраўленне. Па-першае таму, што беларускі народ ніколі не пакіне быць самім сабою, а гэта значыць — ніколі не будзе «знішчаны сляды большавізма». А па-другое таму, што яму самому нядоўга суджана з пагардай да народа сціскаць свае губы. З Чырвонай Арміяй і з народным гневам не жартуюць. І замест розенбергаўскіх губ будуць тырчаць толькі выпшчараныя сківіцы бандыцкага чэрапа.

Кузьма ЧОРНЫ.



Гэты здымак знойдзены ў збітага на Заходнім фронце нямецкага лётчыка. Вось яны гітлераўскія бандыты грабляць наша насельніцтва, глумяцца для адпраўкі ў Германію адабраную ў беларускіх сялян жывёлу. Перашкаджайце гэтаму, беларусы! Моцна біце нямецкіх разбойнікаў і марадзебраў!

СЛУХАЙ, БЕЛАРУСКІ НАРОД!

— ГАВОРЫЦЬ РАДЫЁСТАНЦЫЯ «САВЕЦКАЯ БЕЛАРУСЬ» НА ХВАЛІ 41,5 МЕТРА.

ТАК ПАЧЫНАЕ СВАЕ ПЕРАДАЧЫ НАША РАДЫЁСТАНЦЫЯ ДЛЯ СОВЕЦКАЙ БЕЛАРУСІ, ЧАСОВА ЗАХОПЛЕНАЯ НЯМЕЦКІМІ АКУПАНТАМІ.

РОДНЫЯ БРАТЫ І СЕСТРЫ!

СЛУХАЙЦЕ СВАЮ РАДЫЁСТАНЦЫЮ, ЯКАЯ НЯСЕ ВАМ СЛОВЫ ПРАДЫ АБ ВЯЛІКАЙ КРАІНЕ СОВЕТАЎ, АБ ГЕРАІЧНАЙ ЧЫРВОНАЙ АРМІІ, АБ УСІХ ПАДЗЕЯХ МІЖНАРОДНАГА ЖЫЦЦЯ.

РАДЫЁСТАНЦЫЯ «САВЕЦКАЯ БЕЛАРУСЬ» ПРАЦУЕ ШТОДЗЕННА З 9 ГАДЗІН РАЊЦЫ, З 5 ДНЯ І З 8.15 ВЕЧАРА НА ХВАЛІ 41,5 МЕТРА.

Гора тым, хто разбудзіў маю нянавісць

(Пісьмо з фронту)

Пішу з фронту, з мясцін толькі-толькі вызваленых ад нямецкай погані. Не пабыўшы, не паглядзеўшы, цяжка ўявіць малюнак, малюнак, поўны жудасці, зруйнавання, калектыва. Усюды — сляды разбурэння.

Зараз я ў хаце аднаго калгасніка. Гэта невялікая вёска асталася цэлай, тут была нейкая нямецкая база — склады, гаручае. Немцы ледзь уцяклі. І вось дамы ўдалелі, але не асталося ніводнай каровы, свінні, авечкі. Нават кошак перабілі — на пушніну. Усё, усё пад мятлу вымялі, выграблі фрыцы.

Вызваленыя людзі з радасцю сустракаюць нас. Гаспадыня паставіла падрад тры разы самавар. Кожны расказвае сваю крыўду. Дзве бабулькі плакалі і страшнымі праклёнамі пракліналі нашчуру. Адна гаварыла, што ў яе сцягнулі з ног валёнкі і галошы, а другая расказвала, што, калі яе хату падпалілі немцы і яна ламала рукі і плакала, гітлеравец штурхнуў яе прыкладам. Бабулька стаяла ля пылаючай хаты да таго часу, пакуль страху не абвалілася, пакуль не дагарэлі сцены.

Моладзь ад 15 гадоў і мужчыны да 60 гадоў немцы гвалтоўна выгналі з сабою.

Гнеў і нянавісць кіпіць у сэрцы, калі чуеш аб муках савецкіх людзей, калі бачыш, якое гора ім прынеслі нямецкія варвары.

Ужо чуваць артылерыйская канада. Разгараецца бой. Чырвоныя воіны рвуцца наперад. Кожны баец хоча адпомсціць немцам, адплаціць за ўсе іх злачынствы.

Чырвонаармеец В. БУРНОСАЎ.

МІЖНАРОДНАЯ ІНФАРМАЦЫЯ

НАЛЁТЫ АНГЛІСКАЙ АВІАЦЫІ НА ГЕРМАНІЮ І ФРАНЦЫЮ

ЛОНДАН. У паведамленні англійскага міністэрства авіяцыі гаворыцца, што ўночы на 17 красавіка англійскія бамбардзіроўшчыкі зрабілі налёты на базу немцкіх падводных лодак у Ларыяне і на докі ў Гаўры. Таксама былі атакаваны аэрадромы ў Галанды і Паўночнай Францыі.

Днём 16 красавіка англійская авіяцыя таксама вяла наступальныя дзеянні. У налётах на партовыя збудаванні Дзюнкерка, аэрадром у Шэrbургу, докі і судны ў Гаўры прымалі ўдзел звыш 400 англійскіх самалётаў.

БУНТЫ У ГЕРМАНСКАЙ АРМІІ

У Коліне (Чэхаславакія) адмовіўся выступіць на фронт нямецкі пяхотны полк, сфарміраваны з нахаў аўстрыйцаў і немцаў. Многія салдаты — чэхі і аўстрыйцы, даведаўшыся аб прадстаўчай адпраўцы на савецка-германскі фронт, дэзертыравалі.